

## 329. Muza Dizappuntata

Kif kont miexi mar-raħal  
jien smajt tithaddet mara,  
u tghid u tirrakonta  
il-fatt sabih li ġara:

Ir-Re u r-Rejja kienu  
fis-sodda mixħutin  
ġol-istess kamra, u morda  
bil-marda tat-tmenin.

Ir-Rejja mietet; b'mewtha  
lir-Re ma qalulux,  
u hu lanqas ma ttenda;  
nieqes mid-dawl u trux.

'Mma f'daqqa sema' l-qniepen  
kif ġew sabiex jeħduha,  
ra l-kappillan bil-kappa,  
u sema' t-tfal jibkuha.

Jahasri Karmni mietet!  
ħallietni, qal, waħdien;  
ġħaliex m'ġħidtlx ħa mmutu  
u mmorru t-tnejn flimkien!

U kif qal hekk lil rasu  
mejjel u miet bla sabar;  
u issa sa jidfnuhom  
it-tnejn ġol-istess qabar.

Jien smajt u ispirajt ruħi,  
il-Muza xegħlet sħiħ,  
u xtaqt li nirrakonta  
lil dan il-fatt sabih

F'xi storja tal-imħabba,  
minn dawk li l-bdiewa barra  
iġħannu qalb it-toroq,  
imsieħba mill-kitarra.

Fil-pront waslet mara oħra  
li qalet li r-Re miet,  
mhux ġħax mietet ir-Rejja,  
imma ġħax b'dak l-inkwiet

Tawh medicina b'ohra,  
qatlitu dak il-hin,  
u issa biex jidfnuhom  
qed jghagglu ma' xulxin.

U l-Muza tiegħi kesħet,  
spiċċat il-fantasija,  
l-istorja tal-imħabba,  
u flok il-poezija

tar-Re u r-Rejja kitbet  
dan l-avviz zghir li fih  
qed tghid li duwa b'iehor  
qatel lil wiehed xih.